

مولانا جوہر کی غزل  
سیاسی جدوجہد کے آئینے میں  
سلیم اللہ شاہ  
لیکچرار گورنمنٹ کالج، ٹاؤن شپ لاہور

**MAULANA JAUHAR'S GHAZL  
IN LIGHT OF POLITICAL STRUGGLE**

Saleem Ullah Shah  
Lecturer in Urdu, Govt College, Township, Lahore

**Abstract**

Muhammad Ali Jauhar is an important leader of our Freedom Movement. He has been instrumental in arousing political awareness among the Muslim. His dynamic and conspicuous political engagement eclipsed the poetic dimension of his personality. Nevertheless, he is rightly bracketed among the distinguished Urdu poets. Though the tradition of arousing political awareness is deep seated in the lyrical poetry, however Jauhar and his contemporaries especially Hasrat Mohani gave it a new orientation. Jauhar's lyrical flavour is drenched in politics, religion and nation, therefore his poetry reflects the agony of the Muslims. The concept of freedom is projected as the representative of the spirit of love in his poetry. Sacrifice---a dominant element of his personality reflects in the form of 'philosophy of martyrdom' in his poetry.

**Keywords:** طرابلس، بلقان، کانپور، جیل، غزل، شاعری، تحریک آزادی، امام حسینؑ  
مولانا محمد علی جوہر، واقعہ کربلا

رئیس الاحرار مولانا محمد علی جوہر، تیغ و قلم دونوں کے سپاہی تھے۔ ان کے عزم میں پہاڑوں کی سی صلابت، جوش و جذبے میں نیل بے پناہ کی سی طغیانی اور سعی و عمل میں سچے کارکن کی سی مستعدی تھی۔ ہندوستانی عوام اور بالخصوص مسلمانوں کی سیاسی بیداری کی تاریخ محمد علی جوہر کی مرہون احسان رہے گی۔ ملت کا درد جوہر کے رگ و پے میں اتر اہوا تھا۔ ان کے نزدیک پوری ملت اسلامیہ جسد واحد کی حیثیت رکھتی تھی چنانچہ دنیا کے کسی بھی حصے میں مسلمانوں کو کوئی تکلیف پہنچتی تو اس کا درد، وہ اپنے دل میں محسوس کرتے اور اس کی درماندگی کے لیے اپنا تن من اور دھن سب کچھ قربان کرنے کے لیے تیار ہو جاتے۔ وہ سچے معنوں میں عاشق ملت تھے اور انہوں نے اپنی پوری زندگی قوم کے غم میں کھپا ڈالی۔ عبدالماجد دریا بادی لکھتے ہیں:

”جنگ طرابلس کے بعد جنگ بلقان چھڑی اور محمد علی دیوانہ اور مجنونا نہ ادھر لپکے۔ بلقان میں اتحادیوں پر ضرب، ترکوں کے جسم پر نہیں محمد علی کے قلب پر پڑ رہی تھی۔ کچھ اور نہ، بن پڑی تو ایک عظیم الشان اور یادگار زمانہ طبعی و فطرت کی روانہ کر دیا۔ چندہ کے لیے پکارا تو روپیہ کا ڈھیر سامنے لگ گیا۔ اتنے میں مسجد کا پور کا ہنگامہ خونیں پیش آ گیا۔ محمد علی دیوانہ وار جھٹ اس آگ میں بھی کود پڑے۔ اب ان کا شمار ہوشیاروں میں، عاقلوں میں تھا کب، وہ مستوں کے مست تھے۔ مست المست!... ۱۹۱۴ء کی محشر خیز جنگ یورپ شروع ہو گئی، خلافت اسلامیہ کی جنگ! آہ! وہ آخری جنگ جس میں خلیفہ اسلام کا پرچم آخری بار لہرایا۔ محمد علی اب اپنے عالم میں کہاں تھے۔ قلم کا ایک ایک لفظ تیر و نشتر، منہ کا ایک ایک بول، شان و خیر، زبان کھولی تو نظر بند ہوئے۔ نظر بندی بھی مہینے دو مہینے کی نہیں، اکٹھے پانچ برس کی! عمری کتنی لے کر آئے تھے۔ اس میں بھی پانچ پانچ برس یوں زبان بندی معطلی کی نذر، شاعری کے جوہر ہی زمانے میں چمکے، مظلوم کی زبان بن کر نالہ و فریاد کرتے ہیں۔“ (۱)

مولانا جوہر کی شخصیت کا سیاسی پہلو اتنا نمایاں ہے کہ ان کی شاعری پس منظر میں چلی گئی ہے حالانکہ مولانا جوہر ایک بڑے سیاست دان ہی نہیں اردو کے ایک بڑے شاعر بھی تھے۔ انہوں نے غزل کی صنف کو اپنے جذبات کے اظہار کا ذریعہ بنایا۔ اگرچہ غزل کی رمز و ایمائیت میں سیاسی مضامین

کابیان اردو شاعری کی روایت ربی ہے۔ لیکن مولانا جوہر اور ان کے ہم عصر حسرت موہانی نے اسے نئی جہتوں سے روشناس کیا۔ مولانا جوہر قدرت کی طرف سے ایک سیاست دان کا دماغ اور ایک شاعر کا دل لے کر آئے تھے۔ چنانچہ ان کی شاعری عاشقی و حریت پسندی کا خوبصورت امتزاج بن گئی جس میں جذبہ عشق کو مرکزی حیثیت حاصل ہے۔ یہ عشق مذہب کے ایک سچے پیروکار، ملت کے مخلص غم خوار اور حریت و آزادی کے پر جوش علم بردار کا عشق ہے۔ ان سارے جذبوں نے اس عشق کو بہت معتبر بنا دیا ہے۔ بقول ڈاکٹر کوپی چند ما رنگ: ”انہوں نے اپنے قومی اور ملی احساسات تمام و کمال تغزل کے پیرایے میں بیان کیے اور اس میں Hightened Emotion یعنی جذبے و احساس کی اس شدت اور تندگی کے ساتھ کہ اس کی دوسری نظیر کم سے کم اس دور کی غزل میں نہیں ملتی۔“ (۲)

جیل کے مصائب ان کے یہاں غزل کے پیرایے میں درد ملت کی عاشقانہ کیفیت کا عنوان

بن جاتے ہیں:

یہ نظر بندی تو نکلی رہ سحر      دیدہ ہائے ہوش اب جا کر کھلے  
اب کہیں ٹوٹا ہے باطل کا فریب      حق کے عقدے اب کہیں ہم پر کھلے  
فیض سے تیرے ہی اے قید فرنگ      بال و پر نکلے قفس کے در کھلے (۳)

نہ اڑ جائیں کہیں قیدی قفس کے      ذرا پر باندھنا صیاد کس کے (۴)

محمد علی جوہر کا انداز بیان تغزل میں اس حد تک رچا بسا ہے کہ ان کے قومی و ملی جذبات کو عام عاشقانہ جذبات سے الگ دیکھنا دشوار ہے۔ انہوں نے غزل کے روایتی موضوعات کو قومی و ملی احساسات سے اس طرح ہم کنار کیا ہے کہ غزل کی رمز و ایمائیت بھی قائم رہی اور اس صنف سخن کو ایک نئی جہت بھی مل گئی، چنانچہ ان کے یہاں پر جوش اور انقلابی نظریات کا اظہار بھی لطیف پیرائے میں بیان ہوا ہے۔

ڈاکٹر فرمان فتح پوری جوہر کے رنگ تغزل کے اچھوتے پن کو بیان کرتے ہوئے لکھتے ہیں:  
 ”انہوں نے غزل کو مردانگی اور انانیت کے ایسے لب و لہجے سے ہم کنار کیا جس  
 کی مثالیں اردو شاعری میں بہت کم ملتی ہیں۔ ان کی غزلیں طرز احساس کے اس  
 نئے پن سے عبارت ہیں جسے آج کی غزل کا طرہ امتیاز کہا جاتا ہے۔ ان کی  
 شاعری روایت سے بغاوت کی ایک خوبصورت مثال بن گئی۔“ (۵)

درج ذیل غزل میں سیاسی جدوجہد کو مناجات کے رنگ میں کس خوبصورتی سے بیان کیا گیا ہے:

|                                       |  |
|---------------------------------------|--|
| سینہ ہمارا فگار دیکھیے کب تک رہے      | چشم یہ خوننا بہ بار دیکھیے کب تک رہے   |
| ہم نے یہ مانا کہ یاس کفر سے کمتر نہیں | پھر بھی ترا انتظار دیکھیے کب تک رہے    |
| امت احمد کو ہے فضل کی تیرے امید       | فضل کی امیدوار دیکھیے کب تک رہے        |
| یوں تو ہے ہر موعیاں آمد فصل خزاں      | جو رو جفا کی بہار دیکھیے کب تک رہے (۶) |

جذبہ و جانثاری اور اخلاص جوہر کی شخصیت کے بنیادی اوصاف ہیں، انہوں نے جرأت  
 و بے باکی کا راستہ اختیار کر کے اپنے عہد کی سیاست کو ایک نیا عصری شعور دیا، جس کے نتیجے میں  
 ہندستان کا سیاسی افق نصف صدی سے زائد عرصے تک چھائے ہوئے سامراج سے مرعوبیت کے  
 گرد و غبار سے پاک ہوا۔ محمد علی کے صدق و صفا اور جذبہ جانثاری کا ذکر کرتے ہوئے رشید حسن خاں  
 لکھتے ہیں:

”جہاں تک کھرے پن، ایمانداری، ہر فری، جانثاری اور اخلاص کا تعلق  
 ہے، محمد علی کی شخصیت بے مثال تھی۔ ایسے فدائی کم اور بہت کم پیدا ہوتے ہیں۔  
 ان کی ذات ہندستانی سیاست اور مسلم قوم، دونوں کے لیے باعث فخر اور قابل  
 رشک ہے۔ ان کے کارنامے ہماری تحریک آزادی میں اس قدر روشن اور  
 تابناک ہیں کہ تعصب کی گرد بھی ان کی چمک کو دبا نہیں سکتی۔“ (۷)

دین و ملت کے لیے جان قربان کرنا ان کی سب سے بڑی تمنا تھی اور اسی تمنا کی وجہ سے ان کے کلام میں ایک عجیب سرشاری اور وارفتگی کی کیفیت پیدا ہو جاتی ہے۔ ان کے اشعار پڑھنے سے محسوس ہوتا ہے کہ دین و ملت کے لیے انہیں اپنی جان قربان ہونے کا پورا یقین تھا:

ہے رشک ایک خالق کو جو ہر کی موت پر یہ اس کی دین ہے جسے پروردگار دے (۸)

میرے لہو سے خاک وطن لالہ زار دیکھ اسلام کے چمن کی خزاں میں بہا دیکھ (۹)

شہادت امام حسینؑ اور واقعہ کربلا کو وسیع تر قومی و ملی معنوں میں پہلی بار استعمال کرنے کا امتیاز مولانا جوہر کو حاصل ہے۔ انہوں نے شہادت حسینؑ کا ایک حیات آفریں تصور پیش کرتے ہوئے اسے جاں فروشی اور حریت پسندی کے ایک استعارے کے طور پر پیش کیا ہے۔ انہوں نے اسلام کے فلسفہ شہادت اور امام حسینؑ کی تعلیمات کو اس شعر میں اس بیخ انداز میں پیش کیا ہے کہ واقعہ کربلا کی تفہیم و تذکیر میں یہ شعر ایک ضرب المثل کی حیثیت اختیار کر گیا ہے:

قتل حسینؑ اصل میں مرگ بزید ہے اسلام زندہ ہوتا ہے ہر کربلا کے بعد (۱۰)

مولانا جوہر نے حقیقی معنوں میں اپنے آپ کو قوم کے لیے وقف کر دیا تھا۔ ان کی زندگی میں اپنی ذات کے لیے نہایت کم حصہ تھا، جو پورے طور پر قومی جدوجہد میں بسر ہوئی۔ ملت کا سوز ان کے یہاں سوز جاں بن گیا۔ یہی سوز دروں غزل کے پیرائے میں اس دل گداز انداز میں بیان ہوا ہے کہ پڑھنے والے کا دل پلٹ جاتا ہے۔ درج ذیل اشعار جہاں ایک پیش کوئی کا درجہ رکھتے ہیں، وہاں ایک عاشق ملت کی خود سپردگی کی تمثیل بن گئے ہیں:

سوز دروں سے جل بگھو، لیکن دھواں نہ ہو ہے درد دل کی شرط کہ لب پر نغاں نہ ہو  
سنتے ہی جس کو خلق میں کہرام مچ گیا جو ہر وہ تیری ہی تو کہیں داستاں نہ ہو (۱۱)

مولانا جوہر کی شاعری میں عشق کا جذبہ ایک نئی معنویت کے ساتھ سامنے آتا ہے۔ عشق کی یہ کیفیت سوز و گداز میں ڈوبی ہوئی ہے اور ہر آن ایک نئی سرشاری سے ہم کنار ہوتی ہے۔

عبدالماجد دریا آبادی لکھتے ہیں:

”بلاشبہ ان کی شاعری چاشنی عشق سے بیگانہ نہیں بلکہ سچ یہ ہے کہ عشق کی کسک ان کے ایک ایک مصرع میں موجود ہے البتہ ان کا معشوق نہ ایران کا ’سبز خط‘ ہے، نہ ہندستان کا بہت سیمیں بدن۔ ان کا معشوق مردہ نہیں، زندہ ہے، فانی نہیں باقی ہے، سفاک و ستم گر نہیں، رحمن و رحیم ہے۔ ان کا محبوب وہ ہے جو ہر مسلم یا ہر مسلمہ انصاف کا ہوتا ہے۔“ (۱۲)

مولانا کی اس غزل میں ان کے عشق کے والہانہ پن اور وارفتگی کے جذبے کا بڑے دل گذراں انداز میں اظہار ہوا ہے۔ غزل کا ایک ایک شعر سرشاری کی کیفیت میں ڈوبا ہوا ہے:

میں کھو کے تری راہ میں سب دولت دنیا سمجھا کہ کچھ اس سے بھی سو امیرے لیے ہے  
تو حید تو یہ ہے کہ خدا حشر میں کہہ دے یہ بندہ دو عالم سے خفا میرے لیے ہے  
کیا ڈر ہے جو ہوساری خدائی بھی مخالف کافی ہے اگر ایک خدا میرے لیے ہے  
کیوں ایسے نبی پر نہ فدا ہوں کہ جو فرمائے اچھے تو سبھی کے ہیں بر امیرے لیے ہے (۱۳)

۱۹۲۲ء میں جسم پابند سلاسل ہے لیکن دل و دماغ میں جذبات کا ایک تلاطم ہے کہ سنبھلنے نہیں پاتا، بالآخر یہ جذبات دعا و مناجات کی صورت میں اپنے رب کے حضور پیش ہوتے ہیں۔ ایک دن قید خانے کے دروازے سے اللہ اکبر کے نعرے کان میں آتے ہیں۔ دل بے اختیار پکار اٹھتا ہے کہ ہونہ ہو ترکوں نے سمرنا فتح کر لیا ہے۔ جوش سے بے خود یہ قیدی کوشہ نشین کہہ اٹھتا ہے:

عالم میں آج دھوم ہے فتح مبین کی سن لی خدا نے قیدی کوشہ نشین کی (۱۴)

مولانا جوہر کی شخصیت اپنے اندر پورے عہد کا اضطراب سموائے ہوئے تھی۔ یہ اضطراب اپنے ملک کی غلامی کا بھی تھا اور عالم اسلام کی زبوں حالی کا بھی۔ بقول ڈاکٹر ذاکر حسین: ”ایک بیدار ہونے والے ملک اور خواب گراں سے جاگنے والی ملت کی ساری بے تابی، سارا دُور شوق، ساری سرگرمیاں، ساری خود فراموشی، ایک پیکرِ خاک میں جلوہ گر تھی۔“ (۱۵) اس ملی قومی اضطراب کے نتیجے

میں مولانا کی شخصیت سراپا جدوجہد بن گئی تھی۔ یہ جدوجہد چونکہ غاصب حکمرانوں اور استعماری نظام کے خلاف تھی، اس لیے مولانا محمد علی جوہر کی زندگی کے خوبصورت سال جیل میں گزرے۔ انہوں نے اپنی ذاتی اور خانگی خوشیوں کو قوم کے لیے قربان کر دیا۔ جیل میں اپنی قید کی زندگی کا نقشہ کچھ اس طرح کھینچتے ہیں کہ پڑھنے والا آبدیدہ ہو جاتا ہے:

گھر چھٹا یوں کہ چھوڑنے والے تھے نہ ہم اس کے آستانے کے  
ایک ایک کر کے سب کے سب تنکے ہوئے برباد آشیانے کے  
کچھ دنوں گھومنا مقدر تھا ساتھ ساتھ اپنے آپ و دانے کے  
دیکھیے اب یہ گردش تقدیر کہیں آنے کے ہیں نہ جانے کے  
پوچھتے کیا ہو بود و باش کا حال ہم ہیں باشندے جیل خانے کے (۱۶)

قید اور وہ بھی قید تہائی، بیجا پور کی کال کوٹھری کے اندر خدایا بہتر جانتا ہے کہ عرفان و آگہی کے کیا کیا مراحل طے ہوئے، سینہ کیسے کیسے انوار سے جگمگا اٹھا، لذت آشنائی کے کیسے کیسے در کھلے اور اتفاقات و عنایات کی کیسی کیسی سعادتیں نصیب ہوئیں کہ عشق و مستی کے جذبات کا اظہار کیے بغیر چارہ نہ رہا:

تہائی کے سب دن ہیں، تہائی کی سب راتیں اب ہونے لگیں ان سے خلوت میں ملاقاتیں  
ہر آن تسلی ہے، ہر لحظہ تشفی ہے!! ہر وقت ہے دل جوئی ہر دم ہیں مداراتیں!  
کوڑ کے تقاضے ہیں، تسنیم کے ہیں وعدے ہر روز یہی چہچہے، ہر رات یہی باتیں!  
معراج کی سی حاصل سجدوں میں ہے کیفیت اک فاسق و فاجر میں اور ایسی کرامتیں  
بے مایہ سہی لیکن شاید وہ بلا بھیجیں! بھیجی ہیں درودوں کی کچھ ہم نے بھی سوغاتیں (۱۷)  
ڈاکٹر کو پی چندا رنگ نے جوہر کی شاعری پر بڑا ایلخ تبصرہ کیا ہے:

”ان کی غزل کی زمین جذبہ حریت کے خون کے چھینٹوں سے سرخ ہے۔ اس  
میں شہادت کا مژدہ بھی ہے اور اس حیات جاوداں کی بشارت بھی۔ جو کسی اعلیٰ  
نصب العین کے لیے نقد جاں کو ہارنے اور سب کچھ ٹھکانے لگا دینے سے حاصل  
ہوتی ہے۔“ (۱۸)

مولانا جوہر کی شاعری ان کی شخصی کیفیتوں کی آئینہ دار ہے۔ توحید اور رسالت پر کامل ایمان کی وجہ سے وہ دنیاوی آلام سے بے نیاز اور لذت آشنائی سے سرشار ہو گئے تھے۔ سرشاری کی اس کیفیت نے ان کی غزل میں والہانہ پن اور جوش و خروش پیدا کر دیا ہے۔ وہ بلند لہجے میں آزادی مخالف اور اتھالی قوتوں کو دعوت مبارزت دیتے ہیں اور راجح حق میں دی جانے والی قربانیوں پر صبر و قہر اربعی نہیں فخر و انبساط کا بھی اظہار کرتے ہیں۔ وہ شہادت حسینؑ کو ایک ایسے روشن استعارے کے طور پر پیش کرتے ہیں جس سے ان کی پوری شاعری کے الفاظ جگمگاتے ہوئے نظر آتے ہیں، جہاں جہد و عمل، ایثار و قربانی اور حریت و آزادی کا بھرپور اظہار ہوا ہے۔ انھوں نے اردو غزل کو قومی مقاصد کی بجا آوری کے لیے اس فنکارانہ انداز میں استعمال کیا ہے کہ تغزل ہی قائم نہیں رہا بلکہ غزل کی شان بھی بڑھ گئی ہے۔ وہ حقیقی طور پر ایک بڑے رہنمائی نہیں اردو کے ایک اہم شاعر بھی تھے۔

☆☆☆☆☆

#### حوالہ جات

- (۱) مولانا عبدالماجد دریا بادی: آزادی وطن اور جوہر کی شاعری، مشمولہ: صریر خامہ (قومی شاعری نمبر)، ۱۹۶۶ء، ص ۱۵
- (۲) گوپی چند رائگ: ہندوستان کی تحریک آزادی اور اردو شاعری، سنگ میل پبلی کیشنز لاہور، ۲۰۰۵ء، ص ۳۶۵
- (۳) مولانا محمد علی جوہر: دیوان جوہر، شیخ غلام علی ایڈیٹرز لاہور، ۱۹۶۲ء، ص ۱۳۹ (۳) ایضاً، ص ۸۷
- (۵) فرمان فتح پوری: ماہنامہ نگار پاکستان، کراچی، 'مولانا محمد علی جوہر نمبر'، نومبر، دسمبر ۱۹۷۸ء، ص ۷۸
- (۶) دیوان جوہر، ص ۱۳۲
- (۷) رشید حسن خاں: تلاش و تعبیر، مکتبہ جامعہ لپیڈ، جامعہ گلبرگی دہلی، جلال پرنٹنگ پریس، دہلی، ۱۹۸۸ء، ص ۳۰
- (۸) دیوان جوہر، ص ۷۷ (۹) ایضاً، ص ۱۳۸ (۱۰) ایضاً، ص ۱۲۵ (۱۱) ایضاً، ص ۱۳۹
- (۱۲) بحوالہ، رئیس احمد جعفری: سیرت محمد علی، کتاب منزل لاہور، ۱۹۵۰ء، ص ۱۳۷
- (۱۳) دیوان جوہر، ص ۱۳۱ (۱۴) ایضاً، ص ۵۱
- (۱۵) رئیس احمد جعفری: سیرت محمد علی جوہر (نگاہ اولین از ڈاکٹر ذاکر حسین)، ص ۷
- (۱۶) دیوان جوہر، ص ۷۳ (۱۷) ایضاً، ص ۱۳۱
- (۱۸) ہندوستان کی تحریک آزادی اور اردو شاعری، ص ۷۷، ۷۸، ۷۹

